

20 ta' Frar, 1997

Imħallfin:-

Onor. Carmel A. Agius B.A., LL.D. - Agent President

Onor. Noel V. Arrigo LL.D.

Onor. Giannino Caruana Demajo B.A., LL.D.

Mario Aquilina

versus

Pawlu Seychell

Id-Dritt ta' Appogg - Natura Legali Tieghu

L-appogg huwa wiehed mill-mezzi kontemplati mil-ligi taghna bhala wiehed minn dawn il-forom ta' akkwisti ta' proprjeta. Il-proprjeta taht is-sistema ta' dritt ċivili taghna ma tigix akkwistata biss permezz tal-kuntratt ta' kompro-vendita, imma hemm diversi modi ohra kif drittijiet reali jistghu jigu akkwistati minghajr ma wiehed ikun jista' jittellem fuq vendita; wiehed minn dawn il-modi huwa dak tas-servitujiet.

F'dan il-kuntest ta' min jinnota li d-dritt ta' l-appogg, cjoè li wiehed jirrendi in komun id-dritt ta' proprjeta tan-nofs indiviz tal-hajt divizorju, jiffigura fil-Kodiċi Ċivili taghna bhala wiehed mis-

servitujiet mahluq mil-ligi.

Il-Qorti:-

Dan huwa appell minn sentenza tal-5 ta' Ottubru, 1994 moghtija mill-Onorabbli Qorti tal-Prim'Awla Ċivili f'din il-kawża fejn is-sentenza hija kif ġej:

"Il-Qorti:-

Rat l-att taċ-ċitazzjoni li biha l-attur ippremetta:

Illi l-kontendenti huma sidien ta' proprjetajiet adjaċenti, l-attur hu sid tal-fond 82, Triq Birzebbuġa, Birzebbuġa u l-konvenut tal-fond "Maria Bambina, Triq il-Perit Galizia Birzebbuġa;

Illi l-attur hallas is-somma ta' Lm358 għall-appoġġ u b'hekk akkwista n-nofs indiviż tal-hajt diviżorju eżistenti;

Illi wara dan l-akkwist, irriżultaw difetti latenti fil-hajt b'mod li jagħmlu l-hajt diviżorju mhux tajjeb għall-funzjoni tiegħu;

Illi interpellat sabiex jirrestitwixxi s-somma mħallsa bħala appoġġ, il-konvenut baqa' inadempjenti;

Jgħid il-konvenut għaliex din il-Qorti m'għandhiex:

Tiddikjara li fil-hajt diviżorju li għalih thallas l-appoġġ jeżistu difetti latenti mhux attribwibbli b'xi mod għall-attur; (2) għalhekk tirrexindi u thassar l-akkwist da parti ta' l-attur tan-

nofs indiviż ta' l-art fuq indikat; u (3) tikkundannah ihallas lura lill-attur is-somma ta' Lm358 fuq imsemmija;

Salv kwalunkwe azzjoni ghad-danni;

Bl-ispejjeż, inkluzi dawk ta' l-ittra interpellatorja tal-11 ta' Novembru, 1986 u 20 ta' Diċembru, 1987 u bl-imghax legali ta' 8% mil-lum sa l-effettiv pagament kontra l-konvenut li gie ngunt ghas-subizzjoni;

Rat in-nota ta' l-eċċezzjonijiet tal-konvenut li biha eċċepixxa;

Illi fl-ewwel lok it-talbiet ta' l-attur kif proposti ghandhom jiġu miċhuda bl-ispejjeż kontra l-istess attur stante illi r-rapport ġuridiku bejn il-kontendenti llum huwa dak ta' komproprjetarji ta' l-istess hajt u

Omissis;

Rat l-atti kollha tal-kawża u d-dokumenti esebiti;

Semgħet it-trattazzjoni;

Rat il-verbal li bih din il-Qorti halliet il-kawża ghas-sentenza fuq l-ewwel eċċezzjoni;

Ikkunsidrat:

Il-fatti tal-kawża - apparti l-kontestazzjoni eventwali ta' l-aspett tekniku riservat għall-ġudizzju tal-periti addizzjonali jekk it-talba tal-konvenut għan-nomina tagħhom tiġi eventwalment

milqugha - huma nkontestati fis-sempliċità tagħhom, almenu inkwantu jolqtu l-elementi bażiċi meħtieġa biex tiġi deċiża din l-ewwel eċċezzjoni. Dawn huma:

Il-konvenut bena fond ta' żewġ sulari fuq plot fi Triq Birzebbuġa, Birzebbuġa. Hu paċifiku li t-terren kien wiehed diffikultuż u kien jirrikjedi xogħol bl-għaqal, bis-sengħa u estensiv fil-pedamenti biex tiġi assigurata s-solidità tal-kostruzzjoni;

Wara li lesta l-bini l-konvenut imma meta l-pedamenti kienu għadhom mikxufin għall-inqas fuq in-naha tal-plot attigwa mal-proprjetà tal-konvenut - l-attur bena l-plot tiegħu. Bena sular, u fil-kors tal-kostruzzjoni apogġja mal-hajt divizorju tal-fond tal-konvenut u rrendieħ komuni, naturalment mill-pedamenti sa l-gholi tal-bini tiegħu;

Wara ċirka tliet snin il-bini ta' l-attur għamel moviment immarkat fis-sens li deher li ddistakka ruħu sensibbilment minn mal-hajt ta' l-appoġġ. Il-Perit Tekniku hekk ikkonkluda dwar il-kawża tad-difetti li rriżultaw fil-kostruzzjoni. "Hija għalhekk opinjoni ta' l-esponent li l-hsara fil-bini tal-konvenut hija biss dovuta għall-kostruzzjoni mhux skond l-arti u s-sengħa ta' l-istess bini jew - iżjed preċiżament - tal-pedamenti tiegħu". Huwa addebita għalhekk il-htija għad-difett fil-kostruzzjoni li x-xogħol mhux skond l-arti u s-sengħa tal-konvenut stess. Opinjoni, sa issa kontestata mill-istess konvenut, imma jekk konfermata, tiskolpa għal kollox lill-attur minn kull responsabbiltà għad-difetti li rriżultaw fil-hajt komuni;

L-attur qed jippremetti li l-hajt komuni mibni mill-konvenut kellu difetti latenti li rrendewh għal kollox inidoneu għall-iskop li għalih ġie reż minnu komuni. Tant li qed jitlob mingħand il-konvenut ir-rifużjoni ta' l-ammont shiħ ta' Lm358

(tliet mija, tmienja u hamsin lira Maltija) - sehmu - minnu dovut talli eżerċità d-dritt ta' l-appoġġ;

Il-Qorti mhix f'dan l-istadju ser tiddeċidi jekk id-difetti kinux verament latenti għall-attur. Anke fuq dan l-aspett hemm konsiderazzjonijiet li jistgħu jsiru, fosthom il-fatt li l-pedamenti kienu għadhom mhux mirdumin meta beda x-xogħol l-attur, jekk setax jinduna permezz ta' investigazzjoni teknika bl-eżistenza tad-difetti, in vista tal-prekarjetà ovvja tat-terren u jekk tali difett kienx wiehed intrinsiku fil-kostruzzjoni jew jekk giex provokat mill-fatt li l-attur appoġġja mal-bini tal-konvenut. Dawn u oħrajn huma aspetti li l-Qorti jkun jehtigilha tiddelibera dwarhom wara li tiġi deċiżja l-ewwel eċċezzjoni tal-konvenut u jekk din tiġi miċhuda u dana fis-sens li l-azzjoni ma tistax tregġi "għax ir-relazzjoni tal-kontendenti mhijiex wahda derivanti minn bejgh";

Il-konvenut jissottometti li "m'hemmx dubbju li l-attur ittanta l-*actio redibitoria* u li din l-azzjoni tista' biss issir meta jkun hemm bejgh";

Konsegwentement "jekk in-negozju bejn il-partijiet ma jistax jiġi deskritt bħala bejgh l-azzjoni ta' l-attur taqa";

Jissottometti ukoll li "t-talba għar-rexissjoni ta' kuntratt minhabba difetti latenti ma tistax issir jekk mhux b'kuntratt ta' bejgh;

Il-Qorti tagħmel is-segwenti konsiderazzjonijiet;

L-appoġġ eżerċitat mill-attur hu regolat bl-artikolu 418 tal-Kodiċi Ċivili li jipprovdi li "kull sid jista' ukoll jagħmel komuni ... haġt li jmiss mal-fond tiegħu billi jhallas ... eċċ". Hu paċifiku illi bl-eżerċizzju ta' dan id-dritt, l-attur akkwista l-ko-

proprietà tal-hajt diviżorju. Il-*vexata questio* hija b'liema titolu sar dan l-akkwist, domanda ta' l-akbar importanza inkwantu mir-risposta ghalha tiddependi mhux biss id-definizzjoni tar-relazzjonijiet ġuridiċi bejn il-viċini komproprietarji tal-hajt imma ukoll ir-rimedji aċċessibbli ghal min jeżerċita d-dritt ta' l-appoġġ f'każ li - kif hu allegat li ġara - jirrizulta li l-hajt reż komuni hu affett minn vizzju latenti. Rimedji li jistghu biss jiskaturixxu jekk il-ġar li jibni l-hajt diviżorju hu tenut bil-liġi li jiggarantixxi fil-konfront ta' min jeżerċita l-appoġġ ma' l-istess hajt kontra tali difetti;

L-attur qed jissottometti illi - kuntrarjament ghal dak li jsostni l-konvenut - hu mhux qed jagixxi fit-termini ta' l-artikoli 1424 *et seq* tal-Kodiċi Ċivili fuq il-garanzija ghad-difetti li ma jidhrux tal-haga mibjugha. Jissottometti li l-premessi u t-talbiet tieghu huma iktar wiesgħa. Mhumieq marbuta mal-premessa li bl-eżerċizzju ta' l-appoġġ hu dahal f'kuntratt ta' kompro- vendita mal-konvenut. Hu jsostni li l-bażi ta' l-azzjoni tieghu hi li hu "akkwista" kif kellu dritt jagħmel il-ko-proprietà tal-ġar u dana a tenur ta' l-artikolu 413 tal-Kodiċi Ċivili kif komplimentat bl-artikolu 418 (1), dana billi appoġġa mal-hajt kostruwit mill-konvenut. Jikkontendi li l-hajt li hu akkwista n- nofs indiviż tieghu u hallas ghalih, żviluppa difetti latenti li ghalihom hu bl-ebda mod m'hu responsabbli u bhala konsegwenza tagħhom l-istess hajt ma baqax idoneu għall-iskop li ghalih akkwistah u verament ma kienx hekk idoneu fil- mument meta akkwistah;

Jissottometti ghalhekk li l-azzjoni tieghu hi bbażata ukoll "fuq din l-inadempjenza kontrattwali tal-konvenut li naqas li jikkonsenja dak li hu kien tenut bil-liġi li jikkonsenja u li ghalih hu rċieva l-prezz ġust". Kawżali din risoluttiva tal-kuntratti inkwantu tippresupponi vizzju tal-kunsens da parti ta' l-attur li jista' validament isostni li ma kienx jaċċedi għall-eżerċizzju tad-dritt tieghu li jappoġġa mal-hajt tal-konvenut kieku kien jaf

bl-eżistenza tad-difett u bil-gravità tieghu. Dawn konisderazzjonijiet li jmorru oltre l-obbligazzjonijiet tal-venditur u l-garanzija li hu bil-liġi obligat li jaghti lix-xerrej u huma aktar konsiderazzjonijiet li jakkampaw ma' dawk proprji għall-obbligazzjonijiet kontrattwali in generali. Sa hawn l-azzjoni kif proposta mill-attur - indipendentement ukoll mill-aspett ta' l-arrikkament indebitu li jesorbita mill-premessi u talbiet ta' l-atturi kif definiti, għalkemm mhux eskluż anke l-possibilità ta' dan ir-rimedju - tista' tidher mad-daqqa ta' ghajn sostenibbli, impressjoni din, però li tirriżulta zbaljata wara approfondiment ta' l-aspett teoriku tal-problema;

Il-konvenut issottometta li l-eżercizzju tad-dritt ta' l-appoġġ u l-konsegwenzjali akkwist ta' nofs il-hajt "ma jkun riżultat ta' bejgh tant li l-ammont li jithallas in kontro-kambju ma jitqiesx qatt "prezz" iżda "kumpens". Hu jicċita l-kawża **Bonnici vs Spiteri** deċiża mill-Qorti ta' l-Appell fil-15 ta' Ottubru, 1951 li tagħmel referenza b'approvazzjoni għall-kawża **Busuttil vs Vella et** deċiża mill-Prim'Awla fil-11 ta' Frar, 1931. Prinċipju li gie ukoll ribadit fil-kawża **Schembri vs Delia** tal-5 ta' Marzu, 1981. "L-ammont dovut mhuwiex prezz" għaliex dan jippresupponi "bejgh" waqt li f'dan il-każ ma hemmx bejgh. L-ammont dovut huwa kumpens għal dak li gie akkwistat";

Konsegwentement jargumenta l-konvenut la me hemmx bejgh, il-konvenut ma kienx tenut li jaghti dawk il-garanziji proprji għall-vendita, skond il-liġi fir-rigward tad-difetti latenti;

Il-konvenut stess, hu però konxju mill-fatt li l-gurisprudenza riċenti hi avversa għal din it-tezi u hi fis-sens li tqis li l-eżercizzju tad-dritt ta' appoġġ johloq relazzjoni ta' kompro-vendita bejn min jibni hajt u min jeżerċita appoġġ, anke jekk jikkomparawh għall-akkwist forzat bħall-esproprjazzjoni. Bħall-attur - li naturalment iċċitaha favur tieghu - il-konvenut

jaghmel ukoll riferenza ghas-sentenza tal-Qorti ta' l-Appell tat-22 ta' Mejju, 1989 fl-ismijiet **Spiridione Pizzuto vs Nicholas Camilleri**. Din is-sentenza li nrorat il-gurisprudenza precedenti affermat li "fid-duttrina insibu l-figura ġuridika f'dan il-każ (ta' appogg a tenur ta' l-artikolu 418 tal-Kodiċi Ċivili) hija dik ta' bejgh". *"Il vicino che usa della facoltà concessa dell'articolo 661 (tal-Kodiċi Ċivili Taljan sostanzjalment identiku ghal dak nostran) acquista la comunione a titolo di vendita"* (Baudry Lacantinerie - Trattato Teorico Pratico - Diritto Civile Dei Beni Vol. VI - pag. 702, para. 957);

Din is-sentenza infatti ssegwi l-insenjament tal-kawza **Carmelo Bonnici vs Achille Spiteri** (Vol. XXXV, pt. I, p. 163) deċiża fil-15 ta' Ottubru, 1951. Din is-sentenza wara li tanalizza d-dritt ta' apogg u l-kollokament tieghu fit-titolu li jittratta mis-servitujiet predjali kif ukoll telabora dwar l-affinità ta' dan id-dritt man-natura ta' l-esproprijazzjoni tasal ghall-konkluzjoni li l-figura ġuridika ma tistax tkun hlief dik tal-bejgh;

"Huwa minnu li jista' jinghad bhala objezzjoni li l-proprjetarju tal-hajt jista' jigi kostrett ibiegh, jekk is-sid l-iehor irid juża mill-fakoltà li jkollu li jaghmel komuni l-hajt, mentri fil-vendita, dak it-trasferiment ikun volontarju u mhux forzat, imma dina l-obbligazzjoni ma thassarx in-natura tan-negozju ġuridiku. Dana kif fl-esproprijazzjoni ghall-utilità pubblika dak in-negozju baqa' dejjem jissejjah vendita forzata jew forzusa u jipparteċipa mill-istess elementi u huwa regolat mill-istess disposizzjonijiet tal-bejgh ... Anke jekk jigi ritenut li l-kondizzjonijiet u konsegwenzi tad-dritt tal-medjanza (ċjoè d-dritt li ghandu kull proprjetarju li jaghmel komuni l-hajt li jmiss mal-fond tieghu) ghandhom ikunu biss regolati mit-titolu ta' servitù nonostante li fin-natura tieghu huwa ko-proprjetà. Huwa l-każ li wiehed jghid li anke s-servitujiet jistghu jigu akkwistati permezz ta' titolu u ordinarjament dan it-titolu jkun ta' bejgh b'mod li l-istess servitù tiġi akkwistata b'vendida";

L-inċertezza fil-ġurisprudenza infatti tirrifletti l-
 posizzjonijiet opposti u kontrastanti ta' l-awturi prinċipali
 tal-jani li a loro volta jidhru li strahu fuq il-ġuristi franċiżi. L-
 attur għamel referenza għall-kummenti kritiċi tad-Demolombe
 fuq sentenza tal-Qorti ta' Parigi imma jidher li dawk il-
 kummenti ma ġewx aċċettati b'favur mill-Qorti ta' l-Appell li
 nfatti kkonfermat is-sentenza tal-Prim'Istanza. Il-ġurista
 Franċiż hekk iddelibera. "*Benchè l-acquirente uzi di un diritto
 che la legge gli attribuisce, tuttavia il proprietario del muro
 conserva egualmente la qualita di venditore, sotto tale titolo
 adunque non puo liberarsi dalla garanzia dei vizi occulti.
 Nonostante che si tratti di un diritto di comunione, non può ne
 deve essere permesso al venditore di consegnare al suo vicino
 la co-proprietà di un muro affetto dai piu gravi vizi*";

Il-Qorti ta' l-Appell Franċiża però ma qablitx illi l-figura
 ġuridika applikabbli hija dik ta' bejgh iżda dik ta' akkwist ta'
 ko-proprjetà tal-ħajt komuni tramite servitù u konsegwentement
 ma kinux applikabbli għall-każ il-provvedimenti dwar il-
 garanzija kontra l-vizzji okkulti (Pacifiċi Mazzoni, Codice
 Civile Italiano Commentato, Vol. II, p. 284 *et seq*);

L-attur kien allura ġġustifikat - fl-istat inċert tad-dottrina
 in materia - li jistrieħ fuq l-awtorità ta' l-aħħar insenjament tal-
 Qorti ta' l-Appell fis-sentenza **Pizzuto vs Camilleri** fuq ċitata.
 Anke jekk din il-Qorti mhijiex tant konvinta li l-interpretazzjoni
 mogħtija f'dik is-sentenza hi daqstant korretta u kienet aktar
 tapplika t-test tal-liġi u tikkunsidra l-akkwist tal-ko-proprjetà
 tramite l-eżerċizzju ta' l-appogg bħala titolu iehor ta' akkwist
 provdut fil-liġi, kif inhi l-vendita, l-enfitewsi jew preskrizzjoni
 akkwizittiva u oħrajn, bil-karatteristiċi partikolari tiegħu. Dan
 kien jevita hafna mill-kontradizzjonijiet, uħud apparenti u
 oħrajn reali, li bilfors wiehed jirriskontra meta jipprova jattalja
 provvedimenti tal-liġi f'istitut li ma kien qatt proprjament
 mahsub mil-legislatur biex ikun jiffirma parti minnu;

F'dan il-kuntest hi forsi limpida l-impostazzjoni tal-Borsari fil-"Commentario del Codice Civile Italiano" Vol. II, p. 585 *et seq*;

"Il carattere più distinto di questo apporto giuridico sarebbe la espropriazione per causa di pubblica utilità se non fosse comune a tutti i possessori che si trovano in consimili condizioni di fatto, sicchè il sacrificio della proprietà, generalmente considerato, viene compensato da un diritto correlativo. Nel fondo è una concessione coattiva (perciò viene collocato dalla legge fra la servitù prediali)... Male si chiamerebbe, come fanno alcuni, un diritto esorbitante, ma e' di sua natura un gius singolare che esige necessariamente condizioni sue proprie";

Il-Qorti trid, kif inghad, tiddetermina jekk kinitx disponibbli għall-attur l-azzjoni għar-rexissjoni tal-kuntratt a bazi tal-vizzju latenti. Hu ovvju li jekk ir-relazzjoni kontrattwali ma kinitx waħda ta' kompro-vendita, ir-risposta hi fin-negattiv. Imma jekk bil-maqlub l-akkwist tal-ko-proprietà permezz ta' l-eżerċizzju tad-dritt ta' l-appoġġ għandu jitqies bħala vendita - kif irriteniet il-Qorti ta' l-Appell - il-Qorti trid tara jekk allura f'dan il-każ meta l-akkwist huwa forzat, jekk hijiex konsegwenzjali u awtomatika l-garanzija tal-venditur - jigiifieri ta' min bena l-hajt diviżorju - kontra l-vizzju latenti u konsegwentement allura, jekk tispettax lilu, lill-komptratatur u ċjoè lil min ikun eżerċita l-appoġġ, id-dritt ta' azzjoni a bazi ta' garanzija għad-difett latenti. L-attur jirrispondi fl-affermattiv u jsostni illi "jekk huwa hekk japplikaw ir-regoli bil-garanziji kollha tal-bejgh";

Il-Qorti ma taqbilx. Hemm diversi elementi li jimmilitaw kontra din il-pożizzjoni. Fosthom:

Jonqos l-element tal-kunsens da parti ta' min bena l-hajt - il-venditur - li hu bil-ligi obligat li jaċċetta lill-gar, ko-proprjetarju;

L-eżercizzju tad-dritt ta' l-appoġġ hu fakoltattiv fuq il-"kompratur" li konsegwentement jista' jagħzel li ma jirrendix il-hajt mibni mill-viċin komuni. Fakoltà li jeżerċita allura riskju tiegħu anke kontra l-opposizzjoni tal-gar. Fakoltà li wiehed jifhem li jeżerċita wara li jkun iddeċieda li hu fl-interess tiegħu li jutilizza l-hajt eżistenti. Fattur dan li jippresupponi eżami ta' l-istat tal-hajt, tas-solidità tiegħu u ta' l-utilità tiegħu għall-iskop li għalih min jeżerċita l-appoġġ irid jużah;

Mhux konċepibbli li min jiġi obligat jissottometti għall-impożizzjoni li jċedi parti mill-proprjetà tiegħu jiġi ukoll obligat li jigarantixxi dak li qed jiġi forzament mehud lilu. *Multo magis*, meta si tratta ta' difetti latenti mohbija għall-istess venditur;

"Vizi occulti d'un muro sarebbe la mala costruzione interna, i fondamenti scarsi, deboli, inetti a sostenerlo. La specie decisa di cui parliamo poneva in fatto che il proprietario ignorava codesti vizi quando il vicino domando la medianza del muro. Essendosi manifestati poi la necessità di rifare il muro, egli rifiutò il suo consenso alla spesa, pretendendo che il venditore gli dovesse la garanzia dei vizi occulti. Ma i tribunali risposero che questa regola di ragione che riguarda la vendita consensuale non era applicabile al caso. Chi non puo vendere quando vuole, o e' costretto a vendere anche non volendo, subisce una spropriazione la quale per quanto legittima non gli impone gli obbligi connaturali alla vendita volontaria" (Borsari ibid.);

Il-pożizzjoni ġuridika korretta għalhekk hi li anke jekk jiġi

aċċettat illi r-relazzjoni hi wahda ta' vendita, xorta ma tapplikax il-garanzija kontra l-vizzji latenti, kif *del resto*, ma ghandhomx għall-istess raguni, japplikaw garanziji oħra legali bħal dik ta' l-evizjoni mill-paċifiku pussess. Min jeżerċita l-appoġġ, jakkwista l-ko-proprjetà tal-hajt fl-istat li hu. Minn dak il-mument japplika għalih il-prinċipju *res perit dominus*. Konsegwentement min jeżerċita l-appoġġ "għandu jhallas skond il-hajt li jsib". Ma għandux allura jhallas ta' hajt tajjeb jekk il-hajt ikun affett minn difetti u sa hawn dan hu konsistenti mas-sentenza tal-Qorti ta' l-Appell *Pizzuto vs Camilleri* fuq ċitata. Dana ukoll in forza ta' l-artikolu 418 (1) tal-Kodiċi Ċivili li jiddisponi li min irid jagħmel il-hajt komuni għandu jagħmel hekk billi jhallas lis-sid ta' dan il-hajt in-nofs ta' kemm jiswa kollu. Hu ovvju li hadd ma għandu jhallas it-tajjeb għal xogħol hażin jew difettuż. Taht dan l-aspett l-attur seta' keġlu rimedji oħra disponibbli għalih taht id-disposizzjonijiet generali li jirregolaw l-indebitu jekk jirriżulta li fiċ-ċirkostanzi jkun hallas in eċċess ta' dak li l-ligi stess timponi li hu obligat iħallas tiegħu fil-mument meta jeżerċita l-appoġġ. Drittijiet ta' azzjoni li għal kull *buon fini* qed jiġu riservati favur l-attur;

L-ewwel eċċezzjoni tal-konvenut għalhekk qed tiġi milqugħa;

Għal dawn il-motivi l-Qorti tiddeċidi l-kawza billi tiċhad it-talba ta' l-attur waqt li jibqgħu riservati favur tiegħu, *si et quatenus*, kull dritt iehor lilu kompetenti skond il-ligi għar-rifużjoni ta' dik il-parti tal-prezz tal-hajt ta' appoġġ li jirriżulta li hu hallas in eċċess tal-valur reali tiegħu fil-mument meta eżerċita dan id-dritt;

L-ispejjeż, stante l-komplessità tal-materja trattata jithallsu, kif jixraq, bin-nofs bejn il-kontendenti";

Minn dik is-sentenza appella l-attur permezz ta' petizzjoni preżentata fis-26 ta' Ottubru, 1994 u biha talab li din il-Qorti joghġobha tħassar u tirrevoka s-sentenza minnu appellata u tilqa' t-talbiet kollha tiegħu bl-ispejjeż kontra l-konvenut appellat;

L-appellat ippreżenta risposta ta' l-appell fit-18 ta' Novembru, 1994 li tinsab annessa ma' l-atti proċesswali;

L-attur appellat jissottometti bhala aggravju dan li ġej:

Huwa jsostni illi n-nofs indiviż tal-hajt diviżorju huwa att ta' xiri, *fil-fatt jithallas prezz. Inoltre s-sentenzi l-aktar riċenti u anke ġuristi magħrufa bħal Laurent, jikklassifikaw l-appoġġ bhala bejgh impost mil-liġi. L-Ewwel Onorabbli Qorti, l-ewwel ezaminat jekk l-akkwist ta' hajt b'appoġġ huwiex bejgh. Ghalkemm mhuwiex ċar x'kienet il-konkluzjoni tagħha, donnu li għall-inqas obiter l-Ewwel Qorti ddeċidiet li huwa bejgh;*

Omissis;

L-Ewwel Qorti aċċettat li l-appoġġ huwa venditā iżda ma aċċettatx li japplikaw ir-regoli kollha tal-bejgh;

Skond l-appellant dan huwa d-difett prinċipali tas-sentenza appellata. L-Ewwel Qorti ma setgħetx tikklassifika n-negożju ġuridiku bhala wiehed ta' bejgh u mbaġhad fid-diskrezzjoni tagħha tapplika a *la carte* r-regoli li trid. Una volta li huwa bejgh, japplikaw il-garanziji li *ex lege* huma kompetenti lil min jixtri, inkluża dik il-garanzija ta' vizzji latenti. Il-fatt illi ma hemmx kunsens liberu tal-venditur għaliex il-bejgh huwa forzat "bħalma hija forzata l-fidwa tad-dirett dominju perpetwu", ma jfissirx li, allura, kif sostniet l-Ewwel Qorti, ma japplikawx il-garanziji tal-vizzji redibitorji. Il-fatt illi l-kompratur għandu

fakoltà u mhux obligat li jappoġġa ma jfissirx illi allura l-garanzija ma tghoddx. Li kieku l-vizzju kien pależ, l-attur kien jitlef id-dritt ta' rimedju, jew ahjar kellu dritt ma jappoġġax. Izda, jekk wara li jappoġġa johorġu vizzji mohbija l-kompratur igawdi l-garanziji kontra l-vizzji latenti;

L-appellant jissottometti ukoll illi fi kwalunkwe każ anke li kieku n-negozju ġuridiku ma jiġix klassifikat bhala bejgh, dan huwa kuntratt bilaterali mpost mil-liġi u ghalhekk jekk jirrizulta li min kellu obbligu li jaghti hajt tajjeb dana ma ghamlux, min isofri minhabba dik l-inadempjenza ghandu dritt illi jxolji u jirrexxindi dak il-ftehim bilaterali;

Ikkunsidrat:

Qabel xejn, din il-Qorti tara li hija fid-dover illi tindika illi ma taqbel xejn mas-sottomissjoni ta' l-appellant illi s-sentenza appellata mhijiex cara inkwantu ta' x'eżattament iddeċidiet dwar in-natura legali ta' l-akkwist tal-ko-proprietà ta' hajt divizorju u komunement maghruf bhala akkwist permezz ta' l-appoġġ. Mis-sentenza appellata jemerġu żewġ konkluzjonijiet ċari hafna u ċjoè l-ewwel wahda hija fis-sens illi għalkemm l-Ewwel Qorti irrikonoxxiet illi din il-Qorti fis-sentenza tagħha **Spiridione Pizzuto vs Nicholas Camilleri** deċiża fit-22 ta' Mejju, 1989 kienet ikkunsidrat l-appoġġ bhala forma ta' vendita u konsegwentement iddeċidiet b'mod differenti mill-ġurisprudenza preċedenti, fl-istess hin l-istess Prim'Awla ddikjarat illi ma kinitx propensa taqbel ma' dik is-sentenza u spjegat għaliex. It-tieni konkluzjoni li temerġi hija illi nonostante dan il-fatt u ċjoè anke jekk wiehed kellu jasal għal konkluzjoni li l-appoġġ jammonta għal forma ta' vendita, wiehed ukoll ried jara jekk minhabba l-fatt illi xi fit jew wisq hemm karatteristiċi differenti japplikawx għall-appoġġ r-regoli kollha tal-vendita inkluż id-dritt ta' l-azzjoni redibitorja f'każ

ta' vizzji latenti;

Ikkunsidrat fuq din il-kwistjoni. Li ma hemmx dubbju illi, kif wara kollox gie osservat mill-Ewwel Onorabbli Qorti fis-sentenza appellata, hemm xi awturi bhal Laurent (*vide* Principi di Diritto Civile, Vol. VII, para. 522) li jsostnu li l-appogg m'huwa xejn hlief komprovendita minkejja l-fatt illi t-trasferiment ta' nofs il-proprjeta tal-hajt isir b'mod forzat. Effettivament il-Laurent fil-kritika li ghamel ghal decizjoni tal-Qorti ta' Kassazzjoni Franciza li kienet irriteriet illi fl-appogg ma jffigurax il-kuntratt tal-komprovendita imma dak ta' l-esproprijazzjoni huwa sostna li l-fatt li jista' jkun hemm esproprijazzjoni ma jeskludix il-kuntratt tal-komprovendita billi sostna kif gej:

“Vi sono molti casi nei quali il consenso del venditore è forzato. Chi è espropriato per causa di pubblica utilità non può ricusare di vendere la sua proprietà, il che non impedisce che questa cessione sia una vendita”;

Baudry-Lacantinerie (*vide* “Dei Beni”, Vol. 6 para. 957) jispjega illi ghalkemm il-Qorti ta' Kassazzjoni Franciza f'xi zmien kienet tirrifjuta li tattribwixxi n-natura ta' komprovendita lill-appogg minhabba li ma kienx jffigura l-kunsens liberu ghat-trasferiment, madankollu din it-tendenza giet mibdula f'sentenzi sussegwenti:

“... ma la giurisprudenza sembra rivolgersi ad una dottrina più esatta. La cessione offre infatti tutti gli elementi di una vendita, cosa, prezzo, consenso dell'acquirente; quello del venditore è veramente talora forzata, ma non è forse lo stesso nell'ipotesi di una espropriazione o di una adjudicazione in seguito ad esecuzione forzata?”;

Il-Planiol et Ripert (2 Edizzjoni, Vol. III, Des Biens, par Picard, para. 317) jispjega illi t-trasferiment forzat tal-kopprjetà ta' hajt divizorju hija operazzjoni mista - skon hu, hija affini kemm ghall-vendita kif ukoll ghall-esproprijazzjoni fis-sens illi hija tahlita ta' dawn iż-żewġ istituti. Mhix bilfors, però, li japplikaw ir-regoli kollha u partikolarment skond dawn iż-żewġ awturi l-garanzija u difetti redibitorji hija eskluża minhabba li jonqos l-element ta' transferiment volontarju. Ta' l-istess opinjoni huwa l-awtur G. Liet Vieux fil-ktieb "La Droit de la Construction" (8 Edizzjoni, pagna 69) fejn hemm citat ukoll kaz riċenti Franciż tal-Qorti ta' Kassazzjoni Franciża tat-2 ta' Ottubru, 1980;

Qabel is-sentenza ta' **Pizzuto vs Camilleri** *sub. cit.* l-iktar sentenza li dahlet fil-fond in kwistjoni kienet dik ta' **Bonnici vs Spiteri** (Vol. XXXV.I.163), sentenza tal-15 ta' Ottubru, 1951 moghtija minn din il-Qorti fejn l-appogg ġie dikjarat li ghandu minn natura ta' esproprijazzjoni, radikata u bbażata fuq interess generali li biex jiġu evitati kostruzzjonijiet ta' hitan inutili u telf ta' art fuqhom mibnija jaghti l-possibilità ta' l-akkwist forzat u f'dawn iċ-ċirkostanzi l-proprjetarju tal-hajt ma jistax jirrifjuta li jaghmlu komuni lis-sid l-iehor li ghandu d-dritt fakoltattiv li jakkwista dak id-dritt komuni;

Jistghu jiġu citati diversi sentenzi ohra li nghataw, kemm qabel kif ukoll wara din is-sentenza lkoll tendenti biex jippruvaw illi, ghal snin twal, dawn il-Qrati hadu din il-linja u mhux dik li tidher li giet abbraccjata fis-sentenza riċenti ta' **Pizzuto vs Camilleri** u uhud minn dawn is-sentenzi saret referenza ghalha fid-diversi noti ta' osservazzjonijiet li ghamlu l-partijiet fil-Prim'Istanza. Però fil-fehma tal-Qorti, dan ikun eżercizzju inutili ghalieq effettivament dak li hu mportanti iktar milli haġa ohra huwa x'linja se taddotta din il-Qorti fis-sentenza preżenti;

Din il-Qorti, kif presjeduta, tara illi huwa necessarju, l-ewwel u qabel kollox, li jigi puntwalizzat illi, fil-fehma taghha, dak li l-aktar huwa mportanti huwa l-fatt illi l-appoġġ huwa wiehed mill-mezzi kontemplati mil-ligi taghna bhala wiehed minn dawn il-forom ta' akkwisti ta' proprjeta'. Il-proprjeta' taht is-sistema ta' dritt civili taghna ma tigix akkwistata biss permezz tal-kuntratt ta' komprovendita, imma hemm diversi modi ohra kif drittijiet reali jistghu jigu akkwistati minghajr ma wiehed ikun jista' jittellem fuq vendita. Ma hemmx necessita' li dawn il-modi kollha ta' akkwist qabel jigu elenkati f'din is-sentenza, jinghad biss illi wiehed mill-modi li l-ligi tikkontempla huwa dak tas-servitujiet. F'dan il-kuntest jigi osservat illi d-dritt ta' l-appoġġ cjoè li wiehed jirrendi komuni d-dritt ta' proprjeta' tan-nofs indiviz tal-hajt divizorju, jiffigura fil-Kodiċi Civili taghna bhala wiehed mis-servitujiet mahluqa mil-ligi;

Forsi, *prima facie*, jidher illi l-argument kollu qed jigi rez simplicistik u b'dan il-mod però jibqa' l-fatt illi l-ligi stess ma tiddekrivix l-appoġġ bhala vendita ghalkemm jintuzaw kliem bhal "jagħmel komuni" u "ihallas lis-sid", anzi hemm x'jindika li bil-maqlub ta' komprovendita, jekk persuna tiddecidi li tkun trid tipprevalixxi ruhha mid-dritt ta' appoġġ, is-sid tal-hajt ma jistax jirrifjuta li jaççedi għal dik it-talba. F'dan is-sens kuntrarjament għal dak li jigri fil-kuntratt ta' komprovendita, sid il-hajt jista' jigi furzat jittrasferixxi nofs indiviz tal-hajt anke kontra l-volonta' tieghu. Inoltre, jista' forsi jinghad ukoll illi, ghalkemm fit-trattazzjoni f'din il-kawza, kif ukoll, kif jidher f'kawzi ohra li għalihom saret referenza, hafna drabi ssemmiet il-kelma prezz, essenzjalment il-ligi ma ssemmiex prezz u l-kliem illi tuza cjoè, hlas, jista' ugwalment u façilment jigi msejjah kumpens minghajr ebda diffikulta'. Dak li għal din il-Qorti huwa però aktar importanti huwa illi fil-każ ta' l-appoġġ ma jistax ikun hemm dubbju illi jonqos wiehed mill-iktar elementi mportanti li jikkarakterizza l-komprovendita u

ċjoè l-element jew il-fattur ta' kuntratt konsenswali. Fl-appoġġ dan ma jeżistix u jeżisti minflok l-obbligu ta' sid tal-hajt illi jhalli lil min irid jappoġġa mieghu jakkwista nofs indiviż tal-proprjetà bil-kundizzjonijiet kollha illi hemm fl-artikolu 418 tal-Kodiċi Ċivili;

F'dawn iċ-ċirkostanzi, ghalhekk, din il-Qorti hija tal-fehma illi ma jistax jinghad illi l-appoġġ ghandu ghal fini tal-ligi l-istess effetti tal-vendita ghaliex vendita mhuwiex u lanqas jista' jinghad illi huwa affini ghal dak l-istitut daqskemm qed jippretendi l-appellant;

L-appellant fis-sottomissjonijiet tiegħu ressaq argument iehor in sostenn ta' l-azzjoni minnu ntenantata fis-sens illi qiegħed jghid illi tista' u ghandha tigi kkunsidrata u bbażata fuq il-prinċipji normali ta' l-obbligazzjonijiet. Fis-sens illi huwa qiegħed jissottometti, fi kwalunkwe każ, illi apparti mill-kwistjoni dwar jekk l-appoġġ ghandux jiġi klassifikat bhala bejgh jew le, jibqa' dejjem il-fatt li huwa kuntratt bilaterali mpost mil-ligi u jekk ikun hemm inadempjenza da parti ta' wiehed mill-kontraenti, l-iehor ghandu dritt li joxolji u jirrexxindi l-ftehim bilaterali. Ghal dan l-aggravju hemm bizzejjed fis-sentenza appellata biex jista' jinghad illi mhuwiex sostenibbli legalment il-ghaliex l-azzjoni hija dik illi hi u hija bbażata fuq kawżali ben preċizi li ma jhallux dubbju x'tip ta' azzjoni giet intentata mill-attur. Ma jistax ikun hemm dubbju illi l-azzjoni intentata hija dik redibitorja minhabba vizzji latenti li hija possibbli f'kuntratti ta' kompravendita u mhix estendibbli ghal istituti oħrajn li f'kull każ huma regolati *ad hoc* mid-diversi disposizzjonijiet applikabbli għalihom mill-Kodiċi Ċivili. Ghalhekk, iddeċidiet sewwa l-Ewwel Qorti meta fil-konsiderazzjonijiet tagħha dwar din is-sottomissjoni ta' l-attur, illum appellanti, qalet illi l-azzjoni minnu ntenantata ghandha dimensjonijiet ferm akbar u ferm aktar preċizi minn dawk in generali li johorgu mill-istitut tal-kuntratti. Dana speċjalment,

tenut kont tal-fatt illi, kif ġie spjegat, l-istitut ta' l-appogg huwa *sui generis*, huwa kkunsidrat bhala servitù mahluqa mil-liġi stess b'regoli għaliha li wiehed ma jistax jaqbad u johroghom minn fejn huma u japplika għalihom regoli oħra minn partijiet differenti tal-Kodiċi;

F'dawn iċ-ċirkostanzi għalhekk din il-Qorti hija tal-fehma li ma tistax takkolji l-appell interpost;

Għal dawn il-motivi l-appell qed jiġi respint u s-sentenza appellata qed tiġi konfermata kif inhi ċjoè bir-riservi favur l-appellant *si et quatenus* ta' kull dritt iehor li jista' jkun lilu kompetenti skond il-liġi;

L-ispejjeż tal-Prim'Istanza jibqgħu kif inhuma mentri dawk ta' dan l-appell stante l-fatt li l-kwistjoni legali involuta kien jehtigilha approfondiment mill-ġdid wara s-sentenza *Pizzuta vs Camilleri* fuq imsemmija għandhom jiġu sopportati bejn il-partijiet nofs kull wiehed.
